

മലങ്കര സഭ സമാധാനവും അച്ചടക്ക സംരക്ഷണവും



കോര ചെറിയാൻ

ഫിലാഡൽഫിയ: പരിശുദ്ധ ഇഗ്നാത്തിയോസ് അപ്രേം ദിതീയൻ പാത്രിയർക്കീസ് ബാവായുടെ ഇൻഡ്യൻ സന്ദർശനവും മലങ്കര സഭയിൽ ശാശ്വത സമാധാനം നിലനിർത്താനുള്ള സന്ദേശവും അത്യധികം അഭിനന്ദാർഹമാണ്. ഒരേ വിശ്വാസാചാരങ്ങൾ അനുഷ്ഠിക്കുന്നവർ തർക്കങ്ങളും ഭിന്നാഭിപ്രായങ്ങളും കൈവെടിഞ്ഞു സമാധാനമാർഗ്ഗത്തിലേക്ക് തിരിയണമെന്ന ആഹ്വാനം ഇരുവിഭാഗത്തിലുമുള്ള സമാധാനകാംക്ഷികൾക്കും വളരെ പ്രത്യാശ നൽകിയിട്ടുണ്ട്. ഓർത്തഡോക്സ് സഭയുടെ പരമാദ്ധ്യക്ഷൻ ബെന്ദിക്റ്റിനോസ് മാർത്തോമ്മ പൗലോസ് കാതോലിക്ക ബാവായും ഇരു സഭകളും അങ്കത്തിന് അന്തിമം കുറിച്ച് സമാധാനം കൈവരിയ്ക്കണമെന്ന് ഉത്ബോധിപ്പിച്ചു.

എന്നാൽ വിവിധ കോടതികളിലായി അഞ്ഞൂറിലധികം കേസുകളും വ്യവഹാരങ്ങളും നിലനിൽക്കുന്നതിനാൽ സമാധാനത്തിന്റെ വെള്ളക്കൊടി പാറിക്കുക ഉടനെ അസാധ്യമാണ്. ഇരുവിഭാഗത്തിലും ഉന്നതതലത്തിൽ ശക്തമായ സ്വാധീനം ഉള്ള ഒരു ചെറിയ വിഭാഗം നിശബ്ദമായി സഭാ സമാധാനത്തെ സ്വാർത്ഥ താല്പര്യങ്ങൾക്കുവേണ്ടി നിർദ്ധാക്ഷിണ്യം നിരാകരിയ്ക്കുന്നു. അതിന്റെ മുഖ്യകാരണം ഇരുവിഭാഗത്തിലുമുള്ള അച്ചടക്കമില്ലായ്മയും അവിശ്വസ്തതയും ആണ്. ഈ സാഹചര്യങ്ങളെ നേരിടുവാൻ സാവധാനത്തിലുള്ള സമാധാന സമീപനമാണ് ഉത്തമം.

ആദ്യ നടപടിയായി ഇരുവിഭാഗത്തിലുമുള്ള സമാധാനകാംക്ഷികളായ സാധാരണ ജനങ്ങളും പട്ടക്കാരും മേൽപട്ടകാരുമടങ്ങുന്ന ഒരു സമാധാന സമിതി രൂപീകരിയ്ക്കുക. കോർട്ടു കേസുകൾ നീട്ടി വെയ്ക്കുക. കേസുകൾ പിൻവലിയ്ക്കുവാൻ ഇപ്പോഴുള്ള സാഹചര്യത്തിൽ ആരും ധൈര്യപ്പെടുകയില്ല. പരസ്പരം ആചാരങ്ങളിൽ സംബന്ധിയ്ക്കുക. ഇരുവിഭാഗത്തിലുമുള്ള വൈദികരും വൈദികശ്രേഷ്ഠരും ക്ഷണം അനുസരിച്ച് ഇരുവിഭാഗത്തിലുമുള്ള പള്ളികളിൽ സഹകരിച്ചു ആരാധനകൾ അനുഷ്ഠിയ്ക്കുക.

തർക്കങ്ങൾ നിലവിലുള്ള പള്ളികളിലേക്ക് പരിശുദ്ധ പാത്രിയർക്കീസ് ബാവായേയും പരി. കാതോലിക്കാ ബാവായേയും ആഘോഷപൂർവ്വം എതിരേറ്റു സ്വീകരണ സമ്മേളനങ്ങൾ നടത്തുക. സ്വീകരണ സമ്മേളനങ്ങൾ നടത്തുവാൻ സമാധാന സമിതി - പീസ് കൗൺസിൽ - തീർച്ചയായും തൽപ്പരർ ആയിരിയ്ക്കണം. നേരിയ തർക്കങ്ങൾ പരിഹരിയ്ക്കുവാനും സമാധാന സന്ദേശം ആകർഷിതമായി അവതരിപ്പിയ്ക്കുവാനും എല്ലാ സമാധാന സമിതി അംഗങ്ങളും ഉത്തരവാദിപ്പെട്ടവർ ആയിരിയ്ക്കണം.

പൗരോഹിത്യത്തിലേക്ക് അവരോധിച്ച് കൈമാറുന്ന പട്ടക്കാർ മിനിമം ഡിഗ്രിയ്ക്കുശേഷം 4 വർഷം അംഗീകൃത തിയോളജിയ്ക്കൽ സെമിനാരികളിൽനിന്നും ഗ്രാജുവേറ്റ് ചെയ്തവർ ആയിരിക്കണം. മേൽപ്പട്ട സ്ഥാനത്തേക്ക് എത്തുന്നവർ ജനായത്ത രീതിയിലൂടെ തിരഞ്ഞെടുക്കപ്പെട്ടവരും അധ്യാത്മീകാനുഷ്ഠാനങ്ങൾക്ക് പ്രാബല്യം നൽകുന്നവരും ആയിരിക്കണം. ഇപ്പോഴുള്ള ഭദ്രാസനങ്ങളിലെ ഒഴിവുകൾ അനുസരിച്ചുമാത്രം ബിഷപ്പ്മാരെ അവരോധിക്കുക. സഭയിൽ പൂർണ്ണസമാധാനം കൈവരിയ്ക്കുന്നതുവരെ പുതുതായി ഭദ്രാസനങ്ങൾ രൂപീകരിയ്ക്കുന്നതും ബിഷപ്പുന്മാരെ നിയമിയ്ക്കുന്നതും പരസ്പരം സംശയിയ്ക്കുവാനും വീണ്ടും കലഹിക്കുവാനും ഇടയാകും.

ഇരുസഭകളിലും അച്ചടക്കനടപടികൾ നിലനിർത്തുവാൻ ഭദ്രാസന മെത്രാപ്പോലീത്തന്മാരുടെ സ്ഥലംമാറ്റം തികച്ചും ആവശ്യമാണ്. മൂന്ന് വർഷം കൂടുമ്പോൾ പട്ടക്കാരെ ട്രൻസ്ഫർ ചെയ്യുന്നതുപോലെ 5 വർഷംകൂടുമ്പോൾ ഭദ്രാസന അധിപന്മാരെയും സ്ഥലംമാറ്റുന്നത് സഭാസമാധാന നടപടിയുടെ ഭാഗമായിത്തന്നെ കാണണം. പ്രാരംഭ നടപടിയായി ഇരുസഭകളും ഈ പ്രക്രിയകൾ ആരംഭിക്കുക. ഏതാനും വർഷങ്ങൾ കഴിയുമ്പോൾ നേരിയ വ്യത്യാസം സംഭവിക്കുന്നതോടൊപ്പം സഭാംഗങ്ങളുടെ ചിന്താഗതിയിലും കാര്യമായ വ്യത്യാസം ആരംഭിക്കും. ഏകദേശം ഇരുപത്തിയഞ്ചു വർഷം കഴിയുമ്പോൾ ജനങ്ങളും വൈദികരും പരസ്പരം അറിയുകയും അടുപ്പം കാട്ടുകയും ചെയ്യും. ക്രമേണ വൈരാഗ്യബുദ്ധിയും പ്രതികാര മനോഭാവവും കൈവെടിയും. ഇപ്പോൾ വാളും പരിചയമായി നിൽക്കുന്ന പലരും മരണത്തിനും വാർദ്ധക്യത്തിനും അടിമപ്പെട്ടിരിക്കും.

ഏതാനും ആഴ്ചകൾക്കു മുമ്പ് നിരപരാധികളും നിരുപദ്രവകാരികളുമായ ഇരുപത്തിയൊന്ന് കോപ്റ്റിക് ക്രിസ്ത്യാനികളെ കഴുത്തറുത്ത് അവരുടെ രക്തം സമുദ്രത്തിലൊഴുക്കിയ ഇസ്ലാമിക് സ്റ്റേറ്റിലെ ഭീകരരുടെ ചിന്താഗതി പരിരക്ഷിക്കുന്നവരാണ് മലങ്കരസഭ സമാധാന വിരോധികൾ. ആനപാപ്പി മുതൽ മലങ്കര വറുഗീസ് വരെ എത്രയോ മനുഷ്യജീവികളെ രഹസ്യമായോ പരസ്യമായോ കൊന്നുകൊലവിളിച്ചു. യശശരീരനായ സുപ്രീം കോർട്ട് ജഡ്ജി വി. ആർ. കൃഷ്ണയ്യർ മുതൽ എത്രയോ രാഷ്ട്രീയ മത നേതാക്കൾ മലങ്കര സഭാസമാധാനത്തിനുവേണ്ടി ശ്രമിച്ചു. ഇപ്പോഴും ചുടുരക്തം പുരണ്ട പടവാളുമായി ഇരു വിഭാഗത്തിലുമുള്ള ഒരു ചെറിയ വിഭാഗം പൊരുതുകയാണ്.

അനേക ദശസംവത്സരങ്ങൾക്കു മുൻപ് ആരംഭിച്ച ഭക്തി യുദ്ധത്തിനെ അവസാനിപ്പിക്കുന്നത് സംസ്കാരവും പരിഷ്കാരവും ഉണ്ടെന്നഭിമാനിക്കുന്ന ദൈവത്തിന്റെ സ്വന്തം നാട്ടുകാരായ ഏതൊരു മലയാളിയുടേയും ആവശ്യമാണ്.

